

Javnaðarflokkurin

Løgtingið

Løgtingsmál nr. 125/2011: Uppskot til løgtingslóg um broyting í løgtingslóg um landsskatt og kommunuskatt

Uppskot

til

løgtingslóg um broyting í løgtingslóg um landsskatt og kommunuskatt

Í løgtingslóg nr. 86 frá 1. september 1983 um landsskatt og kommunuskatt, sum seinast broytt við løgtingslóg nr. 179 frá 29. desember 2011, verða hesar broytingar gjørdar:

§ 1

- 1) Í § 29 verður sum nummar 26) sett: “26) Virðið av fríari ferð millum bústað í Føroyum og arbeiðsstað uttanlands.”
- 2) § 33, nr. 12 verður orðað soleiðis: “Partur av skjalprógvaðum meirútreiðslum til kost, húsaleigu, ferða- og flutningsútreiðslur, sjúkra- og vanlukkutryggingar, ið skattgjaldari hevur vegna inntøkugevandi arbeiði í útlondum ella umborð á útlenskum skipi. Frádrátturin er

treytaður av, at dvørlurin uttanlands er vegna arbeiði, og at dvørlurin uttanlands er antin 2 mánaðir uttan slit ella í minsta lagi 100 samdøgur innan fyri eitt 12 mánaða tíðarskeið. Landsstýrismaðurin í skattamálum ásetir við kunngerð neyvari reglur fyri, hvussu frádrátturin verður veittur. Frádrátturin eftir hesum reglum kann tilsamans ongantíð verða størri enn skattskylduga uttanlandsinntøkan.”

§ 2

Henda løgtingslóg kemur í gildi dagin eftir, at hon er kunngjørd, tó hevur § 1, nr. 1 virknað frá 1. januar 2011.

Stk. 2. § 1, nr. 2 kemur í gildi 1. januar 2013.

Kap. 1. Almennar viðmerkingar

Skotið verður upp at gera hesar broytingar í skattalógini:

- Virðið av fríari ferð millum bústað í Føroyum og arbeiðsstað uttanlands verður gjørt skattafrítt.

- Samdøgursfrádrátturinn verður broyttur soleiðis, at farið verður frá einum standardfrádrátti til ein frádrátt, sum bert verður veittur fyri skjalprógvaðar meirútreiðslur til kost, húsaleigu, ferða- og flutningsútreiðslur, sjúkra- og vanlukkutryggingar, sum skattgjaldarin hevur vegna inntøkgevandi arbeiði í útlandum ella umborð á útlenskum skipi.

Uppskotið er líkt tí, ið fyrrverandi landsstýrismaður í fíggjarmálum, Aksel V. Johannesen, legði fram farna heyst. Málið fall burtur sbrt. stýrisskipanarlógini §15, stk 3, tí lógtingsval varð útskrivað tann 27. september 2011, og verður við hesum lagt framaftur.

Meginreglan í skattalógini er, at frí ferð millum heim og arbeiðsstað er skattskyldug. Henda regla kann í ávísum førum merkja órímiliga harða skatting, ið ikki stendur mót við vunnin inntøkuna, sum t.d. tá sjómaður búsitandi í Føroyum mynstrar umborð á skip í Brasilia ella Kina. Harafturat kemur, at reglan vísir seg at vera nærum ógjørlig at umsita, tá talan er um ferð millum heim í Føroyum og arbeiðsstað uttanlands. Borgarar vita ikki, hvussu nógv arbeiðsgevarar teirra gjalda fyri ferðirnar, og heldur ikki er lætt at fáa hetta upplýst frá útlenskum arbeiðsgevarum. Skotið verður tí upp at gera virðið av fríari ferð millum bústað í Føroyum og arbeiðsstað uttanlands skattafrítt.

Persónar, ið eru fult skattskyldugir í Føroyum, men sum arbeiða uttanlands, herundir umborð á útlenskum skipum, hava rætt til ein inntøkufrádrátt vegna tær meirútreiðslur, ið standast av at arbeiða uttanlands. Frádrátturinn, ið verður nevndur samdøgursfrádráttur, er í løtuni 300 krónur fyri samdøgrið, og hava persónar, ið arbeiða uttanlands, rætt til henda frádrátt uttan mun til, hvørjar útreiðslur teir hava. Við hesum uppskoti verða reglurnar broyttar soleiðis, at frameftir verður frádráttur bert veittur fyri tær útreiðslur, persónarnir veruliga hava, og sum kunnu skjalprógvast.

Kap. 2. Avleiðingar av uppskotinum □

Uppskotið hevur positivar fíggjarligar avleiðingar fyri landið í sambandi við, at farið verður frá einum standardfrádrátti til ein frádrátt, sum bert verður veittur fyri skjalprógvaðar meirútreiðslur til kost, húsaleigu, ferða- og flutningsútreiðslur, sjúkra- og vanlukkutryggingar. Uppskotið hevur negativar fíggjarligar avleiðingar fyri landið, tá virðið av fríari ferð millum bústað í Føroyum og arbeiðsstað uttanlands verður gjørt skattafrítt. Tað ber ikki til neyvt í krónum at siga, hvussu stórar tær fíggjarligu avleiðingar eru. Uppskotið hevur umsitingarligar avleiðingar fyri landið.

Uppskotið hevur fíggjarligar avleiðingar fyri kommunurnar, eins og fyri landið.

Uppskotið hevur ikki umsitingarligar avleiðingar fyri kommunur.

Uppskotið hevur ikki fíggjarligar avleiðingar fyri vinnuna, og uppskotið hevur heldur ikki umsitingarligar avleiðingar fyri vinnuna.

Uppskotið hevur ikki við sær umhvørvisligar avleiðingar.

Uppskotið hevur ikki við sær serligar fíggjarligar, umsitingarligar ella umhvørvisligar avleiðingar fyri

serstøk øki í landinum.

Uppskotið hevur ikki við sær sosialar avleiðingar fyri ávísar samfelagsbólkar ella felagsskapir.

Uppskotið er ikki tengt at millumtjóða sáttmála.

| | Fyri landið/landsmyndugleikar | Fyri kommunalar myndugleikar | Fyri pláss/øki í landinum | Fyri ávísar samfelagsbólkar/felagsskapir | Fyri vinnuna |
|---|-------------------------------|------------------------------|---------------------------|--|--------------|
| Fíggjarligar/búskaparligar avleiðingar | Ja | Ja | Nei | Nei | Nei |
| Umsitingarligar avleiðingar | Ja | Nei | Nei | Ja | Nei |
| Umhvørvisligar avleiðingar | Nei | Nei | Nei | Nei | Nei |
| Avleiðingar í mun til altjóða avtalur og reglur | Nei | Nei | Nei | Nei | Nei |
| Sosialar avleiðingar | | | | Nei | Nei |

Kap. 3. Serligar viðmerkingar

Til § 1

Nr. 1.

Við uppskotinum verður virðið av fríari ferð millum bústað í Føroyum og arbeiðsstað uttanlands skattafrítt.

Nr. 2.

Við uppskotinum verður farið frá einum standardfrádrátti til ein frádrátt, sum bert verður veittur fyri skjalprógvaðar meirútreiðslur til kost, húsaleigu, ferða- og flutningsútreiðslur, sjúkra- og vanlukkutryggingar, sum skattgjaldarin hevur vegna inntøkugevandi arbeiði í útlondum ella umborð á útlenskum skipi. Frádráttur er harnæst treytaður av, at dvøllurin uttanlands er vegna arbeiði, og at dvøllurin uttanlands antin er 2 mánaðir uttan slit ella í minsta lagi 100 samdøgur innan fyri eitt 12

mánaða tíðarskeið. Landsstýrismaðurin í skattamálum ásetir við kunngerð neyvari reglur fyri, hvussu frádrátturin verður veittur. Frádrátturin kann tilsamans ongantíð verða størri enn skattskylduga uttanlandsinntøkan.

Til § 2.

Áseting um gildiskomu.

Á Løgtingi 23. januar 2012

Aksel V. Johannesen